

REGOLAMENT TAL-KUMMISSJONI (UE) 2015/1906**tat-22 ta' Ottubru 2015****li jemenda r-Regolament (KE) Nru 282/2008 dwar materjali u oġġetti tal-plastik riċiklat maħsuba sabiex jiġu f'kuntatt ma' oġġetti tal-ikel****(Test b'rilevanza għaž-ŻEE)**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (KE) Nru 1935/2004 tal-Parlament Ewropew u tal-Kunsill tas-27 ta' Ottubru 2004 dwar materjali u oġġetti maħsuba biex jiġu f'kuntatt mal-ikel u li jhassar id-Direttivi 80/590/KEE u 89/109/KEE ⁽¹⁾, u b'mod partikolari l-Artikolu 5(1)(n) tiegħu,

Billi:

- (1) Il-premessa 20 tar-Regolament tal-Kummissjoni (KE) Nru 282/2008 ⁽²⁾ tistqarr li d-deċiżjonijiet li jawtorizzaw il-proċessi ta' riċiklaġġ tal-plastik għandhom jiġu adottati skont il-proċedura regolatorja deskritta fl-Artikolu 23(2) tar-Regolament (KE) Nru 1935/2004.
- (2) L-Artikolu 6 tar-Regolament (KE) Nru 282/2008, li jitratta tali deċiżjonijiet, fil-paragrafu 1 tiegħu jirreferi għall-Artikolu 11(3) tar-Regolament (KE) Nru 1935/2004.
- (3) Meta ġie adottat ir-Regolament (KE) Nru 282/2008, iż-żewġ Artikoli 11(3) u 23(2) tar-Regolament (KE) Nru 1935/2004 kienu jsemmu l-proċedura regolatorja stabbilita fl-Artikolu 5 tad-Deciżjoni tal-Kunsill 1999/468/KE ⁽³⁾.
- (4) L-Artikolu 11(3) tar-Regolament (KE) Nru 1935/2004 ġie emendat bir-Regolament (KE) Nru 596/2009 tal-Parlament Ewropew u tal-Kunsill ⁽⁴⁾ sabiex idahhal il-proċedura regolatorja bi skrutinju stabbilita fl-Artikolu 5a tad-Deciżjoni 1999/468/KE billi jsemmi Artikolu 23(4) għdid imdahhal fir-Regolament (KE) Nru 1935/2004.
- (5) Billi l-awtorizzazzjoni tal-proċess ta' riċiklaġġ tal-plastik hija att ta' ambitu individwali maħsub biex jimplimenta l-Artikolu 5(1)(n) tar-Regolament (KE) Nru 1935/2004, u billi kriterji preċiżi li jiggvernaw l-awtorizzazzjoni huma stipulati fl-Artikolu 4 tar-Regolament (KE) Nru 282/2008, għandha tapplika l-proċedura regolatorja li jirreferi għaliha l-Artikolu 23(2) tar-Regolament (KE) Nru 1935/2004. Madankollu, il-proċedura regolatorja ma għadhiex teżisti, billi r-Regolament (UE) Nru 182/2011 tal-Parlament Ewropew u tal-Kunsill ⁽⁵⁾ ha post id-Deciżjoni 1999/468/KE. Skont ir-Regolament (UE) Nru 182/2011, il-proċedura ta' eżami hija l-proċedura xierqa għall-awtorizzazzjoni ta' proċessi ta' riċiklaġġ tal-plastik.
- (6) Għandha tiġi adattata r-referenza għall-proċedura ta' adozzjoni fir-Regolament (KE) Nru 282/2008.
- (7) Għaldaqstant, ir-Regolament (KE) Nru 282/2008 għandu jiġi emendat.
- (8) Il-miżuri stipulati f'dan ir-Regolament jikkonformaw mal-opinjoni tal-Kumitat Permanenti dwar il-Pjanti, l-Annimali, l-Ikel u l-Għalf,

⁽¹⁾ ĠUL 338, 13.11.2004, p. 4.

⁽²⁾ Ir-Regolament tal-Kummissjoni (KE) Nru 282/2008 tas-27 ta' Marzu 2008 dwar materjali u oġġetti tal-plastik riċiklat maħsuba sabiex jiġu f'kuntatt ma' oġġetti tal-ikel u li jemenda r-Regolament tal-Kummissjoni (KE) Nru 2023/2006 (ĠUL 86, 28.3.2008, p. 9).

⁽³⁾ Id-Deciżjoni tal-Kunsill 1999/468/KE tat-28 ta' Ġunju 1999 li ttiprovdi l-proċeduri għall-eżerċizzju tas-setgħat tal-implimentazzjoni konferiti fuq il-Kummissjoni (ĠUL 184, 17.7.1999, p. 23).

⁽⁴⁾ Ir-Regolament (KE) Nru 596/2009 tal-Parlament Ewropew u tal-Kunsill tat-18 ta' Ġunju 2009 li jadatta ċerti atti suġġetti għall-proċedura stabbilita fl-Artikolu 251 tat-Trattat għad-Deciżjoni tal-Kunsill 1999/468/KE, b'rabta mal-proċedura regolatorja bi skrutinju. Adattament għall-proċedura regolatorja bi skrutinju — Ir-Raba' Parti (ĠUL 188, 18.7.2009, p. 14).

⁽⁵⁾ Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011 li jistabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni (GU L 55, 28.2.2011, p. 13).

ADOTTAT DAN IR-REGOLAMENT:

Artikolu 1

L-Artikolu 6(1) tar-Regolament (KE) Nru 282/2008 jinbidel b'li ġej:

“1. Il-Kummissjoni għandha tadotta Deciżjoni indirizzata lill-applikant, li tagħti jew tiċhad l-awtorizzazzjoni għall-proċess ta' riċiklaġġ.

Għandu japplika l-Artikolu 5 tar-Regolament (UE) Nru 182/2011 tal-Parlament Ewropew u tal-Kunsill (*).

Il-Kummissjoni għandha tkun meghjuna mill-Kumitat Permanenti dwar il-Pjanti, l-Annimali, l-Ikel u l-Għalf imwaqqaf bl-Artikolu 58(1) tar-Regolament (KE) Nru 178/2002 tal-Parlament Ewropew u tal-Kunsill (**). Dak il-Kumitat għandu jkun kumitat skont it-tifsira tar-Regolament (UE) Nru 182/2011.

(*) Ir-Regolament (UE) Nru 182/2011 tal-Parlament Ewropew u tal-Kunsill tas-16 ta' Frar 2011 li jstabbilixxi r-regoli u l-prinċipji ġenerali dwar il-modalitajiet ta' kontroll mill-Istati Membri tal-eżerċizzju mill-Kummissjoni tas-setgħat ta' implimentazzjoni (ĠU L 55, 28.2.2011, p. 13).

(**) Ir-Regolament (UE) Nru 178/2002 tal-Parlament Ewropew u tal-Kunsill tat-28 ta' Jannar 2002 li jstabilixxi l-prinċipji ġenerali u l-htigijiet tal-liġi dwar l-ikel, li jstabbilixxi l-Awtorità Ewropea dwar is-Sigurtà fl-Ikel u jstabilixxi l-proċeduri fi kwistjonijiet ta' sigurtà tal-ikel (ĠU L 31, 1.2.2002, p. 1).”

Artikolu 2

Dan ir-Regolament jidhol fis-seħh fit-tielet jum wara l-pubblikazzjoni tiegħu f'Il-Ġurnal Uffiċjali tal-Unjoni Ewropea.

Dan ir-Regolament jorbot fl-intier tiegħu u japplika direttament fl-Istati Membri kollha.

Magħmul fi Brussell, it-22 ta' Ottubru 2015.

Għall-Kummissjoni

Il-President

Jean-Claude JUNCKER